


**XHIEDA NISRANIJA FL-ISTORJA TAL-KNISJA GHAWDXIJA**

## ***Patri Ġigi Camilleri S.J. Missjunarju Żelanti (3)***

Patri Ġigi hadem hafna bhala missjunarju fl-Indja. F'dan l-artiklu naraw xi hidmiet li kien jagħmel u b'liema spirtu kien jagħmilhom.

L-ewwel nett il-missjunarju jhalli pajjiżu u jmur jaħdem fost nies ta' kultura differenti. Ikollu jadatta ruħu għal din il-kultura ġdida filwaqt li jirrispetta lin-nies tal-post. Patri Ġigi jiddeskrivi b'dan il-mod lill-poplu tas-Santals: "Huma nies twajbin hafna, nodfa u ġeneralment jghixu mill-għelieqi tagħhom ... Għandhom il-kostumi tagħhom u ġeneralment ma jizzewgux barra mit-tribù tagħhom. Kif kienu s-sempliċi ragħajja ta' Betlem li emmnu fit-Twelid ta' Ġesù, anki f'dawn l-inhawi tal-Indja huma s-Santals li l-aktar laqgħu l-Bxara t-Tajba tal-Vanġelu u qed isuru nisara" (*Lil Hbiebna*, Diċembru 1980, p.173).

Kull xogħol li jagħmel il-missjunarju huwa parti mill-missjoni tiegħu. Hekk il-fatt li Patri Ġigi studja fl-Indja u x-xogħol kollu li għamel fl-edukazzjoni huwa wkoll parti mill-hidma missjunarja. Barra minn hekk Patri Ġigi għamel hafna xogħol ieħor. Huwa stess jikteb: "Forsi aktar tkun haġa hafifa ngħidlek f'hiex ma tikkonsistix għax fil-missjoni trid tkun kollox għal kulhadd. Hi għajnuna kemm materjali u kemm spiritwali" (*Lil Hbiebna*, Jannar 1981, p. 16).

Il-hidma pastorali tiegħu kienet tikkonsisti filli jgħallem il-fidi nisranija lill-poplu, ihejji lill-għarajjes għaż-żwieġ, u jamministra l-aħħar sacramenti. Bħal missjunarji l-oħra kien iżur l-insara li kienu fil-bogħod. Dan kien jagħmlu darbtejn jew tliet darbiet fis-sena. Kien iqaddes f'dawn il-knejjes jew kappelli mbiegħda u jgħaddi jum u lejl f'kull

post. F'dawn iż-żjarat il-missjunarji kienu jbierku d-djar, jagħtu l-aħħar sacramenti lill-anzjani u l-morda filwaqt li jiddiskutu l-problemi li n-nies kien ikollhom.

Il-xogħol tal-missjunarju kien li jgħin lin-nies imorru l-isptar jew għand it-tabib peress li ma kinux jafu fejn għandhom jirrikorru. Kien imur għand il-missjunarju min kien ikollu xi ffit tal-inkwiet ta' tilwim biex ma jiġix mixli fil-falz; dawk li l-uċuħ tar-raba ma kinux tawhom il-frott; min taqagħlu d-dar jew xi armla li ma kinitx tkun tista' tkampa mal-ħajja.

Kif semmejna qabel, Patri Ġigi għen hafna fl-agrikultura u l-aktar billi għen biex jithaffru l-bjar tal-ilma biex bih ikunu jistgħu jsaqu r-raba' tagħhom. Jiġifieri kien jgħallem lin-nies jaħdmu l-art biex ittihom aktar frott u jkun jistgħu jghixu aħjar. Dan kien jagħmlu mhux b'xi aljenazzjoni iżda kien konvint li dan ix-xogħol soċjali jhalli frott anki fix-xandir tal-Vanġelu.

Din il-konvinzjoni tiegħu narawha minn din il-kitba tiegħu: "Il-bniedem mhux ruħ biss għandu iżda ġisem ukoll. Kristu mhux biss semma l-kelma ta' Alla, iżda wkoll fejjaq il-morda, u tama' lil min kien bil-ġuħ kif seta'. Aħna milli nistgħu ngħinu mhux biss bil-karità, li ġeneralment inkuṇu rċevejna mill-ħbieb u benefatturi tagħna, iżda wkoll b'tagħlim fuq l-agrikultura, snajja' etc. Mhux għax jien xi għaref fl-agrikultura, iżda sib t li l-ftit li kont naf kien xi haġa ġdida għal dawn in-nies" (*Lil Hbiebna*, Marzu 1981, p.46).

Kien konvint minn dan ix-xogħol materjali li kien qieghed jagħmel tant li kiteb: "Forsi minn jaqra dawn il-ftit versi jgħid: 'x'missjunarji daż-żmien! Flok jippriedkaw il-Vanġelu jahartu u jsaqu.' Kieku nagħmlu dan biss nies bħal dawn ikollhom raġuni. Hawn ma nistax insemmi l-hidmiet kollha tal-parroċċa. Semmejt biss din il-lum għax inħoss li hi hidma kbira hafna biex inressqu aktar lil Kristu quddiem dawn in-nies. Jekk nippridkaw biss l-imħabba ta' Alla u ma nistgħux nehilsu dawn in-nies mit-tbatija li għaddejmin minnha, ma tantx nimxu wisq 'il quddiem f'hidmiet missjunarji. Għalhekk il-lum, aktar minn qabel, ħajjitna missjunarja titlob ukoll hidma oħra, dik li nippruvaw intemmu l-faqar mhux biss billi nagħtu għajnuna finanzjarja, iżda wisq aktar billi ngħinuhom jipproduċu aktar u jehilsu huma u arthom mill-ġuħ li dejjem jippersegwitahom." (*Lil Hbiebna*, Lulju 1969, p.110).

Kien bix-xieraq li fl-okkażjoni tal-funeral tiegħu, l-Isqof ta' Khunti fl-Indja Mons. Stephen M. Tiru qal hekk fuq Patri Ġigi: "Bis-sewwa u l-qawwa kollha nista' ngħid li Fr. Ġigi kien missjunarju kbir, żelanti u enerġetiku tal-Knisja, u partikularment fid-Djoċesi ta' Dumka, fejn jien kont nafu hekk mill-viċin bhala l-id l-lemenija dinamika tiegħi .... Illum Fr.Ġigi mar jieħu l-premjum etern tiegħu iżda din hija telfa kbira għall-Knisja; postu se jibqa' vojta għal dejjem."

**Angelo Xuereb**